

2026-cı il Gənclər üçün Prezident mükafatçıları

Xəbər verdiyimiz kimi, Azərbaycan Respublikasının Prezidenti İlham Əliyevin Sərəncamı ilə elm, təhsil, mədəniyyət, gənclər siyasəti və gənclərlə iş, ictimai və sosialyönlü fəaliyyət, innovasiya və sahibkarlıq sahələrində xüsusi fərqlənən 10 gəncə 2026-cı il Gənclər üçün Prezident mükafatı verilib. “Azərbaycan müəllimi” Prezident mükafatçılarını oxucularına təqdim edir.



Yüksək dövlət mükafatına layiq görülən gənclərdən biri də Lamiyə Fəmil qızı Məmmədovadır. 1999-cu ildə Gəncə şəhərində anadan olan Lamiyə Məmmədova 31 nömrəli tam orta məktəbin məzunudur. 2016-cı ildə yüksək balla Bakı Dövlət Universitetinin Filologiya fakültəsinin “Azərbaycan dili və ədəbiyyatı müəllimliyi” ixtisasına daxil olub. 2017-ci ildən həmin ixtisas üzrə SABAH qruplarında təhsilini davam etdirib, 2020-ci ildə adıçəkikən ali təhsil müəssisəsini fərqlənmə diplomu ilə bitirib. Həmin il Azərbaycan Dövlət Mədəniyyət və İncəsənət Universitetinin “Gənclərlə iş” ixtisası üzrə magistraturaya daxil olub və 2022-ci ildə fərqlənmə diplomu ilə universiteti bitirib.

Lamiyənin uğura gedən yolu çox rəngarəng və zəngindir. Belə ki, fəal gəncimiz tələbəlik illərində SABAH Könüllülərində fəaliyyət göstərmiş. Təhsil aldığı müddətdə göstərdiyi aktiv sosial, ictimai fəaliyyətlərə görə müxtəlif sertifikat və təşəkkürnamələrlə təltif olunub. Lamiyə sosial iş sahəsi üzrə 2 məqalə və 1 tezis müəllifi olmaqla yanaşı, eyni zamanda “Course-rra” platforması vasitəsilə müxtəlif xarici universitetlər üzrə gənclərlə iş,

“Bu mükafat bir daha onu göstərir ki, Azərbaycan gəncliyi dövlət səviyyəsində daim diqqət və qayğı ilə əhatə olunur”

yumşaq bacarıqlar və idarəetmə mövzularında beynəlxalq sertifikatlara layiq görülmüş. 2020-ci ildə Gənclərin İnkişaf və Karyera Mərkəzinin Gəncə nümayəndəliyində könüllülərlə iş üzrə təcrübəçi, klub rəhbəri, “Məşğulluq, sahibkarlıq sahəsində təhsil və icma inkişafı üzrə gənc resurs mərkəzi” layihəsində təlimçi-mentorun köməkçisi, 2021-ci ildə Azərbaycan Respublikasının Gənclər Fondunda Gənclər təşkilatları ilə iş üzrə təcrübəçi, daha sonra “SOS” Uşaq Kəndləri Azərbaycanda təlimçi olub. 2022-ci ildə “Böyük Qayıdış” Gənclər Təşkilatında təlimlər üzrə menecer, layihələr üzrə menecer, 2023- 2024-cü illərdə proqram meneceri olaraq fəaliyyət göstərmiş. O, fəaliyyəti dövründə 40-dan çox irimiqyaslı proqram və layihənin təşkilində, 400-dən çox kiçikmiqyaslı təlim və seminarların icrasında, müxtəlif düşərgələrin koordinasiyasında iştirak edib.

2024-cü ildən Qarabağ Universitetində tələbələrə iş üzrə mütəxəssis vəzifəsində çalışan Lamiyə 2025-ci ildən isə sosiologiya üzrə müəllim kimi fəaliyyət göstərməklə bərabər, eyni zamanda tələbələrə iş üzrə böyük mütəxəssis vəzifəsinə irəliləyəcək.

Qarabağ Universitetində fəaliyyət göstərmək onun üçün xüsusi məna daşıyır. Bildirir ki, bu ali təhsil ocağı təkcə bir təhsil müəssisəsi deyil, həm də yenidən bərpa olunan Qarabağda elmin, gəncliyin və gələcəyin simvoludur. Burada çalışmaq ölkəmizin inkişaf prosesinin bir par-

çası olmaq, gənclərin formalaşmasına töhfə vermək deməkdir.

Ali mükafatın sevincini yaşayan Lamiyə bu xəbəri eşidəndə böyük qürur hissi keçirib: “Etiraf edirəm ki, adımın mükafatçılar sırasında olması mənim üçün gözənilməz oldu. Bu həyəcan mənə hələ də davam edir. Sözlə ifadə edə bilməyəcək qədər sevinc hissləri keçirirəm. Belə bir ali mükafata layiq görülmək çox qürurvericidir. Göstərilən bu yüksək etimad mənim üçün sadəcə bir mükafat deyil, eyni zamanda üzərimə düşən məsuliyyətin daha da artması deməkdir. Bu dəyərin doğruldulması üçün fəaliyyətimni daha böyük motivasiya ilə davam etdirmək niyyətimdəyəm. Bu mükafat bir daha onu göstərir ki, Azərbaycan gəncliyi dövlət səviyyəsində daim diqqət və qayğı ilə əhatə olunub. Gənclərin potensialının üzə çıxarılması, bilik və bacarıqlarının dəyərləndirilməsi ölkə rəhbərliyinin əsas prioritetlərindəndir. Bu cür təşəbbüslər gənclərin cəmiyyətə daha fəal və məsuliyyətli şəkildə inteqrasiyasına güclü stimül verir.

Məni Prezident mükafatına layiq gördüyünə görə Azərbaycan Respublikasının Prezidenti İlham Əliyevə dərin minnətdarlığımı bildirirəm. Göstərilən etimad mənim üçün böyük şərəfdir. Bu diqqət və dəstək gələcək fəaliyyətimdə daha məsuliyyətli olmağa, ölkəmizin inkişafına və gənclər siyasətinin həyata keçirilməsinə töhfə verməyə məni daha da ruhlandırır”.

Samirə KƏRİMOVA



Mahmud Azər oğlu İsmayilov Azərbaycan Dövlət Neft və Sənaye Universitetinin Mexanika kafedrasında müəllim işləyir. Eyni zamanda “Maşınlar, avadanlıqlar və proseslər” ixtisası üzrə doktorantdır. O, universitetin SABAH qruplarında “Mexanika mühəndisliyi” ixtisası üzrə bakalavr və magistratura səviyyələrini fərqlənmə

“Gələcək əsas hədəfim elmə töhfə verməkdir”

diplomu ilə bitirib. Qeyd edir ki, hazırda dənizdə üzən külək turbin platformalarının layihələndirilməsi sahəsində elmi tədqiqat aparır: “2020-2021-ci illərdə sənayedə mühəndis kimi çalışmışam. Sonradan 2023-2025-ci illərdə Vorvik Universiteti (University of Warwick) ilə birgə ikili diplom proqramında və bir sıra beynəlxalq tədris layihələrində müəllim kimi fəaliyyət göstərmişəm. Hazırda bərpa olunan enerji, üzən külək turbinləri, mexaniki sistemlərin möhkəmliliyi və sonlu elementlər analizi sahələrində tədqiqatlar aparıram”.

Mahmud İsmayilov həmçinin “TEKNOFEST Azərbaycan robototexnika” yarışının qalibi, IDDA & KOICA proqramının ən yaxşı təlimçisi, 13 elmi məqalə müəllifidir. NATO

SPS beynəlxalq grant layihəsində iştirak edib, hazırda isə biomimetik, damla formalı üzən külək platforması üzrə beynəlxalq tədqiqat qrantına rəhbərlik edir: “Gələcək əsas hədəfim elmə töhfə vermək, bərpa olunan enerji sahəsində innovativ və praktik həllər yaratmaqdır. Xüsusilə dənizdə üzən külək turbinləri üçün daha dayanıqlı və səmərəli platformaların layihəsi üzərində çalışaraq bu ideyaları patent və real sənaye tətbiqlərinə çevirmək istəyirəm. Məqsədim Azərbaycanın bu sahədə beynəlxalq səviyyədə tanınmasına töhfə vermək, güclü elmi məktəb formalaşdırmaq və gənc mühəndislərin yetişməsinə dəstək olmaqdır”, - deyərək gənc tədqiqatçı bildirir.

Lamiyə ƏLİMƏRDANOVA



Gənclər üçün Prezident mükafatına layiq görülən gənclərdən biri də Sərxan Ağadadaşovdur. Azərbaycan Hava Yolları Qapalı Səhmdar Cəmiyyətinin Milli Aviasiya Akademiyasının “Pilotsuz uçuş aparatları” qrupunun qrup rəhbəri Sərxan Ağadadaşov “Azərbaycan müəllimi”nə açıqlamasında mükafatın gələcək fəaliyyətinə əlavə məsuliyyət yaratdığını bildirib. O qeyd edib ki, Prezident mükafatının pilotsuz uçuş aparatları sahəsində gördüyü işlərə görə aldığını düşünür: “Çünki biz bu sahədə uzun illər öncədən fəaliyyətə

“Əməyin dəyərləndirilməsini görmək böyük qürurdur”

başlamışıq. Bu işin bu mərhələyə çatması üçün göstərdiyimiz əziyyətin qiymətləndirildiyini hesab edirəm. Eyni zamanda, bu bilik və təcrübəni hazırda tələbələrə, gələcək nəsil mühəndislərə ötürməyimiz də bu mükafatın məna verilməsində rol oynayır.

Belə bir mükafata layiq görülmək mənə, ilk növbədə, fəxr və dərin təşəkkür hissi yaradır, bizim üçün böyük qürur və güclü motivasiyadır. Bu, işlərimizi növbəti mərhələyə daşımaq və daha böyük miqyasda inkişaf etdirmək üçün ciddi stimül verir. Bu mükafatı elm sahəsində, xüsusilə də pilotsuz uçuş aparatları istiqamətində gördüyümüz işlərə, qurduğumuz istehsalatlara, bu sahəyə cəlb etdiyimiz tələbə və mühəndislərə, onların yetişdirilməsi üçün apardığımız fəaliyyətə görə almışıq. Belə bir mükafat, xüsusən də onun cənab Prezident tərəfindən verilməsi üzərimizə daha böyük məsuliyyət qoyur və fəaliyyətimizi

davam etdirməyi zəruri edir”.

Sərxan Ağadadaşov sözlərinə əlavə edərək deyir: “Çünki bu cür mükafatların arxasında real və böyük nəticələr dayanmalıdır. Yaxın gələcəkdə bunu konkret layihələrlə nümayiş etdirməyi planlaşdırırıq. Əsas məqsədlərimizdən biri Azərbaycan-da pilotsuz uçuş aparatlarının istehsalının genişləndirilməsidir. Daha böyük hədəf isə ölkəmizdə, məsələn, ABŞ-də Silikon Vadisi kimi iri texnoloji və innovasiya mərkəzinin yaradılmasıdır.

Bunun üçün bizim kifayət qədər potensialımız, kadrlarımız var. Biz paralel şəkildə həm kadr yetişdirir, həm də müəssisələrimizi formalaşdırırıq. Bir yumruq altında birləşərək torpaqları azad etdiyimiz kimi, bu gün də eyni birliklə ölkəmizin elm və texnologiya sahəsində müstəqil olması üçün çalışmalıyıq. Əsas məqsədimiz də məhz budur”.

Tünzalə QULİYEVA